



JANUARY 06, 2026
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು:

- ಕೊಪ್ಪಳದ ಶ್ರೀ ಗವಿ ಸಿದ್ಧೇಶ್ವರ ಮಹಾರಥೋತ್ಸವ ಸಂಪನ್ನ; 15 ದಿನಗಳ ಜಾತ್ರಾ ಮಹೋತ್ಸವ ಹಾಗೂ ಮಹಾ ದಾಸೋಹಕ್ಕೆ ಶ್ರದ್ಧಾ-ಭಕ್ತಿಯಿಂದ ಚಾಲನೆ.
- ಹಂಪಿ ಬಳಿಯ, ಕಮಲಾಪುರದ ಪುರಾತತ್ವ ವಸ್ತು ಸಂಗ್ರಹಾಲಯದಲ್ಲಿ, ಇಂದು, ಗಜೇಂದ್ರಸಿಂಗ ಶೇಖಾವತ್, ಡಿಜಿಟಲ್ ಗ್ಯಾಲರಿ, ಲೋಕಾರ್ಪಣೆ.
- ವಿಕಸಿತ ಭಾರತ; ಜಿ ರಾಮ್ ಜಿ ಯೋಜನೆ; ಗ್ರಾಮೀಣ ಜನರ ಆರ್ಥಿಕ ಸಬಲೀಕರಣಕ್ಕೆ, ಕೇಂದ್ರದ ವಿಶೇಷ ಪ್ರಯತ್ನ.
- ಗದಗ ಜಿಲ್ಲೆಯಲ್ಲಿ, ಮುಂಬರುವ ಫೆಬ್ರುವರಿಯಲ್ಲಿ, ಸಂಸದರ ಕ್ರೀಡಾ ಮಹೋತ್ಸವ, ಆಯೋಜನೆ.

<><><>

ಈಗ ವಾರ್ತೆಗಳ ವಿವರ

<><><>

ಕೊಪ್ಪಳದ ಶ್ರೀ ಗವಿಸಿದ್ಧೇಶ್ವರ ಸಂಸ್ಥಾನದ, ಗವಿಸಿದ್ಧೇಶ್ವರ ಮಹಾ ರಥೋತ್ಸವಕ್ಕೆ, ಲಕ್ಷಾಂತರ ಭಕ್ತಾದಿಗಳ ಶ್ರದ್ಧಾ, ಭಕ್ತಿಯ ಉದ್ಘೋಷಗಳ ಮಧ್ಯೆ, ಮೇಘಾಲಯದ ರಾಜ್ಯಪಾಲ ಸಿ.ಎಚ್ ವಿಜಯಶಂಕರ, 'ಟೆಸ್ಸಲ ಧ್ವಜಾರೋಹಣದ ಮೂಲಕ, ವಿಧ್ಯುಕ್ತವಾಗಿ ಚಾಲನೆ ನೀಡಿದರು. ಈ ಸಂದರ್ಭ ಮಾತನಾಡಿದ ಅವರು..

<><><>

ಸಿ.ಎಚ್. ವಿಜಯಶಂಕರ ಧ್ವನಿ 27 ಸೆಕೆಂಡುಗಳು

<><><>

ಕೊಪ್ಪಳದ ಶ್ರೀ ಗವಿಸಿದ್ಧೇಶ್ವರ ಜಾತ್ರೆ, 15 ದಿನಗಳ ವರೆಗೆ ಸಂಭ್ರಮದಿಂದ ನಡೆಯಲಿದೆ. ನಿತ್ಯ ಲಕ್ಷಾಂತರ ಭಕ್ತರಿಗೆ, ದಾಸೋಹದ ಮೂಲಕ, ಪ್ರಸಾದದ ವ್ಯವಸ್ಥೆ, ಈ ಜಾತ್ರೆಯ ವಿಶೇಷ. ಪ್ರಥಮ ದಿನವಾದ ನಿನ್ನೆ, 6 ಲಕ್ಷಕ್ಕೂ ಹೆಚ್ಚು ಜನ ಮಹಾ ರಥೋತ್ಸವದಲ್ಲಿ ಪಾಲ್ಗೊಂಡು, ತೇರಿಗೆ ಉತ್ತತ್ತಿ ಸಮರ್ಪಿಸಿ, ಸಂಭ್ರಮಿಸಿದರು.

<><><>

ಕೇಂದ್ರ ಸಂಸ್ಕೃತಿ ಮತ್ತು ಪ್ರವಾಸೋದ್ಯಮ ಖಾತೆ ಸಚಿವ, ಗಜೇಂದ್ರ ಸಿಂಗ್ ಶೇಖಾವತ್ ಇಂದು ಬೆಳಗ್ಗೆ, ವಿಜಯನಗರಜಿಲ್ಲೆ, ಹೊಸಪೇಟೆ ಬಳಿ ಆನೆಗೊಂದಿಯ ನಿವಾಸಿ, ಶ್ರೀಕೃಷ್ಣ ದೇವರಾಯರ ವಂಶಸ್ಥರಾದ, ಶ್ರೀ ಕೃಷ್ಣದೇವರಾಯರನ್ನು ಭೇಟಿ ಮಾಡಲಿದ್ದಾರೆ. ಬಳಿಕ, ಶ್ರೀ ವಿಜಯ ವಿಠಲ ದೇವಸ್ಥಾನಕ್ಕೆ ತೆರಳಿ, ರಾಜ ವಂಶಸ್ಥರೊಂದಿಗೆ ಪೂಜೆ ಸಲ್ಲಿಸಲಿದ್ದಾರೆ. ನಂತರ, ಯುನೆಸ್ಕೋ ವಿಶ್ವ ಪಾರಂಪರಿಕ ತಾಣ, ಹಂಪಿಯ, ಪ್ರವಾಸಿ ಮಾರ್ಗದರ್ಶಿಗಳೊಂದಿಗೆ, ಸಂವಾದ ನಡೆಸಲಿದ್ದಾರೆ. ಆನೆಗೊಂದಿಗೆ ಭೇಟಿ ನೀಡಿ, ವಿಜಯನಗರದ ರಾಜವಂಶಸ್ಥರೊಂದಿಗೆ ಚರ್ಚಿಸಲಿದ್ದಾರೆ. ಮಧ್ಯಾಹ್ನ 12 ಗಂಟೆ 30 ನಿಮಿಷಕ್ಕೆ, ಹಂಪಿ ಬಳಿ, ಕಮಲಾಪುರದ ಪುರಾತತ್ವ ಇಲಾಖೆಯ ವಸ್ತು ಸಂಗ್ರಹಾಲಯದಲ್ಲಿ, ಡಿಜಿಟಲ್ ಗ್ಯಾಲರಿ ಉದ್ಘಾಟಿಸಲಿದ್ದಾರೆ. ಪುರಾತತ್ವ ಇಲಾಖೆಯ ಅಧಿಕಾರಿಗಳೊಂದಿಗೆ, ಸಭೆ ನಡೆಯಲಿದೆ. ಕೇಂದ್ರ ಸಚಿವ ಶೇಖಾವತ್ ಅವರ ಎರಡು ದಿನಗಳ ರಾಜ್ಯ ಪ್ರವಾಸ ಇಂದು ಸಂಜೆ ಸಂಪನ್ನಗೊಳ್ಳಲಿದ್ದು, ಅವರು ಹೊಸ ದಿಲ್ಲಿಗೆ ಮರಳಲಿದ್ದಾರೆ.

<><><>

ಕೊಪ್ಪಳ ಜಿಲ್ಲೆ, ಗಿಣಿಗೇರಾ, ಮುನಿರಾಬಾದ್ ಮಧ್ಯದ ಹಿಟ್ಟಾಳ ನಲ್ಲಿ, ರೇಲ್ವೆ ಲೆವೆಲ್ ಕ್ರಾಸಿಂಗ್ ಸಂಖ್ಯೆ, 77 ರ ಬದಲಾಗಿ, ನೂತನ ರಸ್ತೆ ಮೇಲ್ವೇತುವೆ ನಿರ್ಮಾಣ ಕಾಮಗಾರಿಗೆ, ರೇಲ್ವೆ ಖಾತೆ ರಾಜ್ಯ ಸಚಿವ ವಿ.ಸೋಮಣ್ಣ ಶಿಲಾನ್ಯಾಸ ನೆರವೇರಿಸಿದರು. 26 ಕೋಟಿ 97 ಲಕ್ಷ ರೂಪಾಯಿ ವೆಚ್ಚದ ಈ ಯೋಜನೆಗೆ, ರೇಲ್ವೆ ಸಚಿವಾಲಯ, ಹಣಕಾಸು ಒದಗಿಸಲಿದೆ ಎಂದರು.

<><><>

ಮಲೇಷ್ಯಾ ದ್ವೀಪ ರಾಜ್ಯ ಪೆನಾಂಗ್ ನ, ಉಪ ಮುಖ್ಯಮಂತ್ರಿ ಜಗದೀಪಸಿಂಗ್ ಡಿಯೋ ನೇತೃತ್ವದ, ಉನ್ನತ ಮಟ್ಟದ ನಿಯೋಗ, ಮನಮೋಹನ್ ಸಿಂಗ್ ಬೆಂಗಳೂರು ನಗರ ವಿಶ್ವವಿದ್ಯಾಲಯಕ್ಕೆ ಭೇಟಿ ನೀಡಿ, ಮಹತ್ವದ ಸಮಾಲೋಚನೆ ನಡೆಸಿತು. ಉಪ ಕುಲಪತಿ ಬಿ.ರಮೇಶ, ನಿಯೋಗದೊಂದಿಗೆ, ಉನ್ನತ ಶಿಕ್ಷಣ ಮತ್ತು ಕೌಶಲ ತರಬೇತಿ ಕುರಿತು, ಪರಸ್ಪರ ಸಹಕಾರದ ಸಾಧ್ಯತೆಗಳ ಬಗ್ಗೆ, ಸುದೀರ್ಘ ಚರ್ಚೆ ನಡೆಸಿದರು. ಈ ನಿಟ್ಟಿನಲ್ಲಿ ಶೀಘ್ರ ಅಧಿಕೃತ ಒಡಂಬಡಿಕೆಗೆ ಸಹಿ ಹಾಕುವುದಾಗಿ, ಪೆನಾಂಗ್ ಉಪ ಮುಖ್ಯಮಂತ್ರಿ ಖಚಿತ ಪಡಿಸಿದರು. ವಿಶ್ವವಿದ್ಯಾನಿಲಯದ ನಿಯೋಗಕ್ಕೆ, ಪೆನಾಂಗ್ ಕೈಗಾರಿಕೆ ಮತ್ತು ಶಿಕ್ಷಣ ವಸ್ತು ಪ್ರದರ್ಶನದಲ್ಲಿ ಪಾಲ್ಗೊಳ್ಳಲು ಅವರು ಆಮಂತ್ರಣವಿತ್ತರು.

<><><>

ರಾಯಚೂರು ಹಾಗೂ ಯಾದಗಿರಿ ಸೇರಿದಂತೆ, ರಾಜ್ಯಾದ್ಯಂತ ಒಟ್ಟು 22 ನೂತನ ಅರ್ಬನ್ ಪ್ರೈಮರಿ ಹೆಲ್ತ್ ಸೆಂಟರ್ - ಯು.ಪಿ.ಹೆಚ್.ಸಿ ಕೇಂದ್ರಗಳ ಸ್ಥಾಪನೆಗೆ, ಸಚಿವ ಸಂಪುಟ ಅನುಮೋದಿಸಿದೆ. ಆರೋಗ್ಯ ಖಾತೆ ಸಚಿವ ದಿನೇಶ ಗುಂಡೂರಾವ, ಸಾಮಾಜಿಕ ಮಾಧ್ಯಮ ಎಕ್ಸ್‌ನಲ್ಲಿ ಮಾಹಿತಿ ನೀಡಿ, ಧಾರವಾಡದ ನವನಗರ, ಗದಗ ಹಾಗೂ ಕೋಲಾರ ಜಿಲ್ಲೆಯಲ್ಲಿ ಮೂರು, ಶಿವಮೊಗ್ಗ ಜಿಲ್ಲೆಯಲ್ಲಿ 6, ತುಮಕೂರು ಜಿಲ್ಲೆಯ ಶಿರಾ ಹಾಗೂ ತಿಪಟೂರಿನಲ್ಲಿ ತಲಾ 1, ಬೆಳಗಾವಿ ಜಿಲ್ಲೆ ಗೋಕಾಕನಲ್ಲಿ 1, ಹೀಗೆ ಒಟ್ಟು 22 ಯು.ಪಿ.ಹೆಚ್.ಸಿ ಕೇಂದ್ರಗಳನ್ನು, 40 ಕೋಟಿ ರೂಪಾಯಿ ವೆಚ್ಚದಲ್ಲಿ ನಿರ್ಮಿಸಲು, ಯೋಜಿಸಲಾಗಿದೆ, ಎಂದಿದ್ದಾರೆ. ಚಿಕ್ಕಬಳ್ಳಾಪುರದ ಮಂಚೇನಹಳ್ಳಿಯಲ್ಲಿ, ತಾಲೂಕು ಮಟ್ಟದ ಆಸ್ಪತ್ರೆ ಹಾಗೂ ತಾಯಿ ಮಕ್ಕಳ ಆಸ್ಪತ್ರೆಗೆ, 33 ಕೋಟಿ 88 ಲಕ್ಷ ರೂಪಾಯಿ ಪರಿಷ್ಕೃತ ಅನುದಾನ ಮಂಜೂರು ಮಾಡಲಾಗಿದೆ ಎಂದು, ಸಚಿವರು ತಿಳಿಸಿದ್ದಾರೆ.

<><><>

<><><>

ಈಗ ಪ್ರಕಟಣೆ, ನಂತರ ಪ್ರದೇಶ ಸಮಾಚಾರ ಮುಂದುವರೆಯುವುದು..

(40 ಸೆಕೆಂಡುಗಳು)

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ವಿಕಸಿತ ಭಾರತ 2047; ಜಿ-ರಾಮ್-ಜಿ ಯೋಜನೆ ಅಡಿ, ಧಾರವಾಡ ಜಿಲ್ಲೆಯಲ್ಲಿ, ಒಟ್ಟು 1 ಲಕ್ಷದ 76 ಸಾವಿರ ಕುಟುಂಬಗಳು ಹೆಸರು ನೋಂದಾಯಿಸಿವೆ. ಕೂಲಿ ಹೆಚ್ಚಳ, 7 ದಿನಗಳಲ್ಲಿ ಕೂಲಿ ಪಾವತಿ, ತಪ್ಪಿದಲ್ಲಿ ಬಡ್ಡಿ ಸಮೇತ ಕೂಲಿ ಹಣ ನೀಡಿಕೆ, 125 ದಿನಗಳ ಖಾತ್ರಿ ಕೂಲಿ, ವಿ.ಬಿ. ಜಿ ರಾಮ್ ಜಿ ನೂತನ ಕಾಯ್ದೆ ವಿಶೇಷತೆ. ಧಾರವಾಡ ಜಿಲ್ಲಾ ಪಂಚಾಯಿತಿ ಉಪ ಕಾರ್ಯದರ್ಶಿ ಮಲ್ಲಿಕಾರ್ಜುನ ತೊದಲಬಾಗಿ, ಹೆಚ್ಚಿನ ಮಾಹಿತಿ ನೀಡಿದ್ದಾರೆ.

<><><>

ಮಲ್ಲಿಕಾರ್ಜುನ ತೊದಲಬಾಗಿ ಧ್ವನಿ - 56 ಸೆಕೆಂಡುಗಳು

<><><>

ಮದ್ಯಪಾನ ಹಾಗೂ ವ್ಯಸನ ಮುಕ್ತ ಗ್ರಾಮ ಅಭಿಯಾನಕ್ಕೆ, ಯಾದಗಿರಿ ಜಿಲ್ಲಾ ಪಂಚಾಯಿತಿ ಮೂಲಕ, ಚಾಲನೆ ನೀಡಲಾಗಿದೆ ಎಂದು, ರಾಜ್ಯ ಮದ್ಯಪಾನ ಸಂಯಮ ಮಂಡಳಿ ಅಧ್ಯಕ್ಷ, ಶರಣಪ್ಪ ಸಲಾದಪುರ ಹೇಳಿದ್ದಾರೆ. ಮದ್ಯಪಾನ ಹಾಗೂ ವ್ಯಸನ ಮುಕ್ತ ಗ್ರಾಮ ಅಭಿಯಾನಕ್ಕೆ, ಶಹಾಪುರ ತಾಲೂಕು, ಉಕ್ಕಿನಾಳ ಗ್ರಾಮ ಪಂಚಾಯಿತಿಯಲ್ಲಿ, ಚಾಲನೆ ನೀಡಿದರು. ಬಳಿಕ ಅವರು, ಗ್ರಾಮಸ್ಥರೊಂದಿಗೆ ಸಂವಾದ ನಡೆಸಿ, ರಾಜ್ಯದಲ್ಲಿ ಪ್ರಥಮ ಬಾರಿಗೆ, ತಮ್ಮ ಗ್ರಾಮದಿಂದಲೇ, ಮದ್ಯಪಾನ ಹಾಗೂ ವ್ಯಸನ ಮುಕ್ತ ಗ್ರಾಮ ಅಭಿಯಾನಕ್ಕೆ, ಚಾಲನೆ ನೀಡಿದ್ದಾಗಿ, ತಿಳಿಸಿದರು.

<><><>

ಖೇಲೋ ಇಂಡಿಯಾ; ಫಿಟ್ ಇಂಡಿಯಾ ಉಪಕ್ರಮದ ಭಾಗವಾಗಿ, ಕೇಂದ್ರ ಪುರಸ್ಕೃತ, ಸಂಸದ್ ಖೇಲ್ ಮಹೋತ್ಸವ -2026ಕ್ಕೆ ದೇಶಾದ್ಯಂತ ಚಾಲನೆ ನೀಡಲಾಗಿದೆ. ಸ್ಥಳೀಯ ಮಟ್ಟದಲ್ಲಿ, ಕ್ರೀಡಾ ಪ್ರತಿಭೆಗಳನ್ನು ಗುರುತಿಸಲು ಹಾಗೂ ಜಾನಪದ ಕ್ರೀಡೆಗಳನ್ನು ಪ್ರೋತ್ಸಾಹಿಸಲು, ಶ್ರೀಸಾಮಾನ್ಯರಲ್ಲಿ ಕ್ರೀಡೆಗಳ ಮಹತ್ವ ಸಾರಲು, ಪ್ರಧಾನಮಂತ್ರಿ ನರೇಂದ್ರ ಮೋದಿ ಅವರ, ಮಾರ್ಗದರ್ಶನದಲ್ಲಿ, ಎಲ್ಲ ಸಂಸದರು, ತಮ್ಮ ಲೋಕಸಭಾ ಕ್ಷೇತ್ರ ವ್ಯಾಪ್ತಿಯ, ಎಲ್ಲ ವಿಧಾನಸಭೆ ಕ್ಷೇತ್ರಗಳಲ್ಲಿ, ಸಂಸದರ ಕ್ರೀಡಾ ಮಹೋತ್ಸವ ಆಯೋಜಿಸಿವೆ. ಹಾವೇರಿ ಸಂಸದ ಬಸವರಾಜ ಬೊಮ್ಮಾಯಿ, ಸಂಸದರ ಕ್ರೀಡಾ ಮಹೋತ್ಸವದ ಪೂರ್ವಸಿದ್ಧತಾ ಸಭೆಯನ್ನು, ಗದಗ ಜಿಲ್ಲಾಧಿಕಾರಿ ಕಚೇರಿ ಸಭಾಂಗಣದಲ್ಲಿ ನಡೆಸಿದರು. ಬರುವ ಫೆಬ್ರುವರಿ ತಿಂಗಳ, ಮೊದಲ ವಾರದಲ್ಲಿ, ಗದಗ ಜಿಲ್ಲೆಯಲ್ಲಿ, ಸಂಸದರ ಕ್ರೀಡಾ ಮಹೋತ್ಸವ ಜರುಗಲಿದೆ ಎಂದರು.

<><><>

'ಜಾಗತಿಕ ಆರೋಗ್ಯಕ್ಕೆ ಸಿದ್ಧ ಜೌಷಧ' ಧ್ಯೇಯದೊಂದಿಗೆ, ಇಂದು, ರಾಷ್ಟ್ರೀಯ ಸಿದ್ಧ ಜೌಷಧ ದಿನಾಚರಣೆ. ಸಿದ್ಧ ವೈದ್ಯಕೀಯ ಪದ್ಧತಿಯ ಜನಕರಾದ, ಮಹರ್ಷಿ ಅಗಸ್ತ್ಯರ ಜನ್ಮ ದಿನ. ಕೇಂದ್ರ ಆಯುಷ್ ಸಚಿವಾಲಯ, ಹಲವು ಕಾರ್ಯಕ್ರಮಗಳನ್ನು, ದೇಶಾದ್ಯಂತ ಆಯೋಜಿಸಿದೆ. ಚೆನ್ನೈನಲ್ಲಿ, 9ನೇ ರಾಷ್ಟ್ರೀಯ ಸಿದ್ಧ ಜೌಷಧ ದಿನಾಚರಣೆಗೆ, ಉಪ ರಾಷ್ಟ್ರಪತಿ ಸಿ.ಪಿ ರಾಧಾಕೃಷ್ಣನ್, ಚಾಲನೆ ನೀಡಿದರು.

<><><>

ಖ್ಯಾತ ಚಿತ್ರಕಲಾವಿದ, ಮಂಗಳೂರಿನ ಮಹಾಲಸಾ ಕಲಾ ಮಹಾವಿದ್ಯಾಲಯದ ಉಪನ್ಯಾಸಕರಾಗಿದ್ದ, ಸೈಯ್ಯದ್ ಆಸಿಫ್ ಅಲಿ ನಿಧನರಾಗಿದ್ದಾರೆ. ಅವರಿಗೆ 54 ವರ್ಷ ವಯಸ್ಸಾಗಿತ್ತು. ಮೂಲತಃ ಚಿತ್ರದುರ್ಗ ಜಿಲ್ಲೆ, ಮೊಳಕಾಲ್ಮೂರು ನಿವಾಸಿಯಾಗಿದ್ದ, ಸೈಯ್ಯದ್ ಆಸಿಫ್ ಅಲಿ, ಜಲವರ್ಣ ಚಿತ್ರದಲ್ಲಿ ವಿಶೇಷ ಪರಿಣತರಾಗಿದ್ದರು. ಲಲಿತ ಕಲಾ ಅಕಾಡೆಮಿ ಪ್ರಶಸ್ತಿ, ವರ್ಣಶ್ರೀ ಪ್ರಶಸ್ತಿ ಸೇರಿದಂತೆ, ರಾಷ್ಟ್ರೀಯ ಪ್ರಶಸ್ತಿಗೆ, ಭಾಜನರಾಗಿದ್ದಾರೆ. ಕಲಾ ಲೋಕದ ಗಣ್ಯರು, ಕಂಬನಿ ಮಿಡಿದಿದ್ದಾರೆ.

<><><>

ಇಂದು, ಅಂಗಾರಕ ಸಂಕಷ್ಟಹರ ಚತುರ್ಥಿ. ಬೀದರ ಜಿಲ್ಲೆ, ರೇಜಿಂತಲದ, ಪ್ರಸಿದ್ಧ ಶ್ರೀ ಸಿದ್ಧಿ ವಿನಾಯಕ ದೇವಸ್ಥಾನದಲ್ಲಿ, ವಿಶೇಷ ಪೂಜೆ, ಚಂದ್ರೋದಯ ದರ್ಶನ ಆಯೋಜಿಸಲಾಗಿದ್ದು, ಲಕ್ಷಾಂತರ ಭಕ್ತರು ಭಾಗವಹಿಸಲಿದ್ದಾರೆ.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

- ಕೊಪ್ಪಳದ ಶ್ರೀ ಗವಿ ಸಿದ್ಧೇಶ್ವರ ಮಹಾರಥೋತ್ಸವ ಸಂಪನ್ನ; 15 ದಿನಗಳ ಜಾತ್ರಾ ಮಹೋತ್ಸವ ಹಾಗೂ ಮಹಾದಾಸೋಹಕ್ಕೆ, ಶ್ರದ್ಧಾ-ಭಕ್ತಿಯಿಂದ ಚಾಲನೆ.
- ಹಂಪಿ ಬಳಿಯ, ಕಮಲಾಪುರದ ಪುರಾತತ್ವ ವಸ್ತು ಸಂಗ್ರಹಾಲಯದಲ್ಲಿ, ಇಂದು, ಗಜೇಂದ್ರಸಿಂಗ ಶೇಖಾವತ್, ಡಿಜಿಟಲ್ ಗ್ಯಾಲರಿ, ಲೋಕಾರ್ಪಣೆ.
- ವಿಕಸಿತ ಭಾರತ; ಜಿ ರಾಮ್ ಜಿ ಯೋಜನೆ; ಗ್ರಾಮೀಣ ಜನರ ಆರ್ಥಿಕ ಸಬಲೀಕರಣಕ್ಕೆ, ಕೇಂದ್ರದ ವಿಶೇಷ ಪ್ರಯತ್ನ.
- ಗದಗ ಜಿಲ್ಲೆಯಲ್ಲಿ, ಮುಂಬರುವ ಫೆಬ್ರುವರಿಯಲ್ಲಿ, ಸಂಸದರ ಕ್ರೀಡಾ ಮಹೋತ್ಸವ, ಆಯೋಜನೆ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಿಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>